



28 ta' Mejju, 2011

52/2011

EMBARGOED SAS-SIBT 28 TA' MEJJU, FL-10:00P.M.

NOTA MILL-ISQFIJJET TA' MALTA U GĦAWDEX

WARA R-REFERENDUM DWAR ID-DIVORZJU

Għadna kemm għaddejna mir-Referendum Konsultattiv dwar id-dhul tad-Divorzju f'pajjiżna. Aħna qed nipubblikaw din in-nota qabel ma sirna nafu r-riżultat tar-referendum. Xtaqna li din ir-riflessjoni tagħna tkun indipendenti mir-riżultat. Din id-darba, dan ir-riżultat tar-Referendum mhux il-għan li rridu nilhqu, iżda l-punt ta' tluq ta' sforz kbir u nvestment tal-Knisja u tal-pajjiż tagħna favur iż-żwieġ u l-familja.

Dak li għaddejna minnu f'dawn il-gimghat kien mument fil-proċess demokratiku, li fih rajna għustament idejat differenti fuq dak li wieħed jaħseb li hu l-aħjar għall-familja f'pajjiżna. Dawn l-idejat ġew espressi minn gruppi differenti u minn persuni differenti, inkluż is-sehem tal-Knisja, u mbagħad ġew espressi fil-vot ħieles ta' kull wieħed u waħda.

Lil dawk kollha li ħadu sehem attiv fuq iż-żewġ naħat, nixtiequ nuruhom is-sogħba tagħna jekk xi ħadd ħassu mwegġġgħa b'xi kelma jew azzjoni mill-membri tal-Knisja, kif ukoll naċċertaw lil kulħadd li aħna naħfru bla kundizzjoni lil dawk kollha li ħassejnihom li wegġġgħuna. Kull wieħed u waħda minna rridu issa naraw, anki fuq bażi personali, fejn konna għajjn ta' tbatija għall-oħrajn.

Aħna jidhrilna li f'dawn il-ġranet ma ngħatatx biżżejjed attenzjoni għal dak li lkoll konna qegħdin ngħidu: li hemm bżonn li lkoll flimkien ninvestu iktar fiż-żwieġ u l-familja għaliex ilkoll naqblu li dan ifisser l-aħjar ambjent għall-ġid tal-koppja fiha nfisha, tat-tfal, u fl-aħjar mill-aħjar, tas-soċjeta' kollha. Irridu nsarrfu dawn ix-xewqat sbieħ tagħna f'idejat, f'għemejjel konkreti li bihom ngħinu liż-żgħażagħ tagħna jidhlu għaż-żwieġ b'impenn ikbar, u nsostnuhom fil-mixxa tagħhom fil-ħajja miżżewġa.

Il-Knisja dejjem tat is-sehem tagħha biex tagħmel dan għal dawk li jkunu jixtiequ jidhlu għaż-żwieġ bħala sacrament. Aħna nwegħdu li nagħmlu riflessjoni profonda biex naraw kif intejbu l-ħidma tagħna, biex il-familja nisranija tkun verament forza qawwija ta' mħabba u stabilita' fil-ħajja tal-Knisja u tas-soċjeta' tagħna. Irridu nikkordinaw l-isforzi kollha tal-Knisja biex nakkumpanjaw lill-miżżewġin fil-missjoni sabiħa iżda tqila tagħhom.

Aħna nappellaw ukoll lis-soċjeta' tagħna kollha, lil dawk kollha li kienu fuq naħat differenti tar-referendum, biex jipponu u jgħinu jwettqu proposti konkreti kif dan jista' jseħħ. Irridu naraw li l-ambjent tagħna, fl-aspetti kollha tiegħu, jgħin lill-miżżewġin u lill-familja: dan jgħodd anki għal dawk li jiżżewġu fil-Knisja għaliex iż-żgħażaġħ kollha jigu mill-istess ambjent. B'mod speċjali nħossu li huwa dmir tas-soċjeta' li tgħin lil dawk li jiżżewġu biż-żwieġ ċivili fi tnejn għar-risponsabbiltajiet tal-għażla tagħhom.

B'imħabba u rispett lejn kulhadd, aħna nwegħdu li bħala Knisja nagħtu s-sehem tagħna, u nitolbu biex dan iseħħ.

✘ **PAWLU CREMONA O.P.**
Arcisqof ta' Malta

✘ **MARIO GRECH**
Isqof ta' Għawdex

✘ **ANNETTO DEPASQUALE**
Isqof Titulari ta' Aradi